

సభాపర్వం - ధర్మసారం

విఘ్నేశ్వర ధ్యానమ్

శుక్లాంబరధరం విష్ణుం, శశివర్ణం చతుర్భుజమ్ ।
ప్రసన్నవదనం ధ్యాయేత్, సర్వవిఘ్నోపశాంతయే ॥

శ్రీనివాస ధ్యానమ్

స త్వం మాం పాహి దేవేశ లక్ష్మీశ గరుడధ్వజ ।
సర్వాపత్తివినాశాయ ప్రసన్నో భవ సర్వదా ॥

శ్రీ కృష్ణ ధ్యానమ్

కృష్ణాయ యాదవేంద్రాయ, జ్ఞానముద్రాయ యోగినే ।
నాథాయ రుక్మిణీశాయ, నమో వేదాంతవేదినే ॥

వ్యాస ధ్యానమ్

కృష్ణద్వైపాయనం వ్యాసం, సర్వలోకహితే రతమ్ ।
వేదాబ్జభాస్కరం వందే, శమాదినిలయం మునిమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, శ్రీమదఖిలాండకోటి -
బ్రహ్మాండనాయకస్య, శ్రీవేంకటేశ్వరస్వామినః, పరిపూర్ణానుగ్రహేణ, సర్వేషామ్,
ఆస్తికమహాజనానాం, ఆధివ్యాధి, నివృత్తిద్వారా, ఆయురారోగ్యైశ్వర్యాభివృద్ధ్యర్థం,
విషూచికేత్యాది, క్రిమిజనిత, సమస్త దుష్ప్రభావ, నిర్మూలన ద్వారా, సకల
శ్రేయోఽభివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థఫలసిద్ధ్యర్థం,
సమస్తపాపక్షయార్థం, సనాతన ఆర్షధర్మస్య, సర్వోన్నతిసిద్ధ్యర్థం, తద్ధర్మ-
ప్రతికూలతా పరిహారార్థం, గోసంరక్షణార్థం, జ్ఞాన-భక్తి-వైరాగ్య సిద్ధ్యర్థం చ,
శ్రీమన్మహాభారతే, సభాపర్వణి, యథాశక్తి, శ్లోకవ్యాఖ్యానపురస్సరం,
షష్ఠాధ్యాయాంతర్గత, శ్లోకపారాయణం, ఆచార్యముఖేన కరిష్యామహే.



శ్రీకృష్ణపరబ్రహ్మణే నమః

**అథ శ్రీమహాభారతే సభాపర్వాంతర్గత
లోకపాలసభాఖ్యానాహ్వయ పర్వణి షష్ఠోఽ ధ్యాయః**

వైశంపాయన ఉవాచ

సంపూజ్యాధాభ్యనుజ్ఞాతః మహర్షేర్వచనాత్పరం ।
ప్రత్యువాచానుపూర్వ్యేణ ధర్మరాజో యుధిష్ఠిరః ॥ 6-1 ॥

యుధిష్ఠిర ఉవాచ

భగవన్ న్యాయ్యమాహైతం యథావద్ధర్మనిశ్చయం ।
యథాశక్తి యథాన్యాయం క్రియతేఽ యం విధిర్మయా ॥ 6-2 ॥

రాజభిర్యద్యథా కార్యం పురా వై తన్న సంశయః ।
యథాన్యాయోపనీతార్థం కృతం హేతుమదర్థవత్ ॥ 6-3 ॥

వయం తు సత్పథం తేషాం యాతుమిచ్ఛామహేహ ప్రభో ।
న తు శక్యం తథా గంతుం యథా తైర్నియతాత్మభిః ॥ 6-4 ॥

వైశంపాయన ఉవాచ

తం తు విశ్రాంతమాలక్ష్మ్య దేవర్షిమమితద్యుతిం ।
ఏకముక్త్యా స ధర్మాత్మా వాక్యం తదభిపూజ్య చ ।
ముహూర్తాత్ ప్రాప్తకాలం చ దృష్ట్వా లోకచరం మునిం ॥ 6-5 ॥

నారదం సుస్థమాసీనమ్ ఉపాసీనో యుధిష్ఠిరః ।
అపృచ్ఛత్ పాండవస్తత్ర రాజమధ్యే మాహద్యుతిః ॥ 6-6 ॥

యుధిష్ఠిర ఉవాచ

భవాన్ సంచరతే లోకాన్ సదా నానావిధాన్ బహూన్ ।
బ్రహ్మణా నిర్మితాన్ పూర్వం ప్రేక్షమాణో మనోజవః ॥ 6-7 ॥

ఈదృశీ భవితా కాచిత్ దృష్టపూర్వా సభా క్వచిత్ ।
ఇతో వా శ్రేయసీ బ్రహ్మన్ తం మమాచక్ష్య పృచ్ఛతః ॥ 6-8 ॥

వైశంపాయన ఉవాచ

తచ్ఛ్రుత్వా నారదస్తస్య ధర్మరాజస్య భాషితం ।
పాండవం ప్రత్యువాచేదం స్మయన్ మధురయా గిరా ॥ 6-9 ॥

నారద ఉవాచ

మానుషేషు న మే తాత దృష్టపూర్వా న చ శ్రుతా ।
సభా మణిమయీ రాజన్ యథేయం తవ భారత ॥ 6-10 ॥

సభాం తు పితృరాజస్య వరుణస్య చ ధీమతః ।
కథయిష్యే తథేంద్రస్య కైలాసనిలయస్య చ ॥ 6-11 ॥

బ్రహ్మణశ్చ సభాం దివ్యాం కథయిష్యే గతక్లమాం ।
దివ్యాదివ్యైరభిప్రాయైః ఉపేతాం విశ్వరూపిణీం ॥ 6-12 ॥

దేవైః పితృగణైస్సాధ్యైః యజ్వభిర్నియతాత్మభిః ।
జుష్టాం మునిగణైశ్శాంతైః వేదయజ్ఞైస్సదక్షిణైః ।
యది తే శ్రవణే బుద్ధిః వర్తతే భరతర్షభ ॥ 6-13 ॥

నారదేనైవముక్తస్తు ధర్మరాజో యుధిష్ఠిరః ।
ప్రాంజలిర్భ్రాతృభిస్సార్ధం తైశ్చ సర్వైర్విజోత్తమైః ॥ 6-14 ॥

నారదం ప్రత్యువాచేదం ధర్మరాజో మహామనాః ।
సభాః కథయ తాస్సర్వాః శ్రోతుమిచ్ఛామహే వయం ॥ 6-15 ॥

కిం ద్రవ్యాస్తాస్సభా బ్రహ్మన్ కిం విస్తారాః కిమాయతాః ।
పితామహం చ కే తస్యాం సభాయాం పర్యుపాసతే ॥ 6-16 ॥

వాసవం దేవరాజం చ యమం వైవస్వతం చ కే ।
వరుణం చ కుబేరం చ సభాయాం పర్యుపాసతే ॥ 6-17 ॥

ఏతత్సర్వం యథాన్యాయం బ్రహ్మార్షే వదతస్తవ ।
శ్రోతుమిచ్ఛామ సహితాః పరం కౌతూహలం హి నః ॥ 6-18 ॥

ఏవముక్తః పాండవేన నారదః ప్రత్యభాషత ।
క్రమేణ రాజన్ దివ్యాస్తాః శ్రూయంతామిహ నస్సభాః ॥ 6-19 ॥

ఇతి శ్రీమహాభారతే సభాపర్వాంతర్గత

లోకపాలసభాఖ్యానాహ్వయ పర్వణి షష్ఠో ౨ ధ్యాయః



సుభాషితమ్

ధిగస్త్విహైకపుత్రత్వమ్ అపుత్రత్వం వరం భవేత్ ।
నిత్యాతురత్వాద్భూతానాం శోక ఏకైకపుత్రతా ॥

అహమత్ర ప్రవేక్ష్యామి ముచ్యతాం మమ యాజకః ।
మత్కృతే హి మహాభాగాః పచ్యతే నరకాగ్నినా ।
సోహమాత్మానమాధాస్యే నరకే ముచ్యతాం గురుః ॥

అథ క్షమాప్రార్థనా

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం
న్యాయ్యేనమార్గేణ మహీం మహీశాః ।
గోబ్రాహ్మణేభ్యశ్చుభమస్తు నిత్యం
లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా
బుద్ధ్యాత్మనా వా ప్రకృతేస్స్వభావాత్ ।
కరోమి యద్యత్సకలం పరస్మై
నారాయణాయేతి సమర్పయామి ॥

అథ మంగళమ్

శ్రియఃకాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

